

ठळक बातम्या

- बिहार विधानसभा निवडणुकीसाठी पहिल्या टप्प्यात ६० टक्क्यापेक्षा जास्त मतदान
- वंदे मातरम् या गीताच्या शतकोत्तर सुवर्णमहोत्सवाचं उद्या दिल्लीत प्रधानमंत्री नरेंद्र मोदी यांच्या हस्ते उद्घाटन
- इक्षक टेहळणी जहाज नौदलाच्या सेवेत दाखल
- पुण्यात कोरेगाव पार्क जमीन प्रकरणी चौकशीचे आदेश दिल्याचं मुख्यमंत्री देवेंद्र फडनवीस यांचं प्रतिपादन

आणि

- चौथ्या टी-ट्वेंटी क्रिकेट सामन्यात ऑस्ट्रेलियावर ४८ धावांनी विजय मिळवत भारताची मालिकेत २-१ अशी आघाडी

<><><><><>

बिहार विधानसभा निवडणुकीसाठी पहिल्या टप्प्यातलं मतदान आज शांततेत पार पडलं. संध्याकाळी ५ वाजेपर्यंत ६० टक्के मतदान झाल्याचं वृत्त आहे. ऐकूया अधिक माहिती आमच्या प्रतिनिधीकडून...

व्हॉईस कास्ट

(बिहारच्या १८ जिल्ह्यात मिळून १२१ मतदारसंघांमध्ये १ हजार ३१४ उमेदवारांचं भवितव्य मतदान यंत्रात बंद झालं. बिहारचे उपमुख्यमंत्री सम्राट चौधरी यांच्यासह राज्यमंत्रिमंडळाच्या १६ सदस्यांचा तसंच राजद नेता तेजस्वी यादव यांचा त्यात समावेश आहे. आजच्या टप्प्यात राष्ट्रीय लोकशाहीआघाडीला बहुमत मिळेल असा विश्वास भाजपा आणि मित्रपक्षांच्या नेत्यांनी व्यक्त केला आहे. बिहारची जनता सत्तांतरासाठी महाआघाडीला भरघोस मतदान करित असल्याचा दावा काँग्रेस प्रवक्ते पवन खेडा यांनी केला.

दरम्यान दुसऱ्या टप्प्यातला प्रचार आता जोमाने सुरु झाला असून भाजपाचे ज्येष्ठ नेते प्रधानमंत्री नरेंद्र मोदी आणि अमित शहा वेगवेगळ्या ठिकाणी प्रचारसभा घेत आहेत.

आकाशवाणी मुंबई
राष्ट्रीय बातमीपत्र - रात्री ८.०५ वाजता
६ नोव्हेंबर २०२५ - गुरुवार

दुसऱ्या टप्प्यात १२२ मतदारसंघांमध्ये येत्या ११ नोव्हेंबरला मतदान होणार आहे. मतमोजणी १४ नोव्हेंबरला होईल.)

<><><><><>

वंदे मातरम् या गीताच्या शतकोत्तर सुवर्णमहोत्सवाचं उद्घाटन उद्या दिल्लीत प्रधानमंत्री नरेंद्र मोदी यांच्या हस्ते होणार आहे. सांस्कृतिक मंत्रालयाच्या वतीनं याचं आयोजन करण्यात येणार असून, स्वातंत्र्य चळवळीला प्रेरणा देणारं हे गीत बंकिमचंद्र चॅटर्जी यांनी दीडशे वर्षांपूर्वी लिहीलं होतं. देशभरात या निमित्त वर्षभर विविध कार्यक्रम होणार आहेत. उद्याच्या कार्यक्रमात प्रधानमंत्र्यांच्या हस्ते विशेष टपाल तिकीट आणि नाण्याचं प्रकाशन होणार आहे.

या निमित्त संशोधक आणि संगीत संग्राहक मिलिंद सबनीस यांची विशेष मुलाखत उद्या रात्री ८ वाजता दिल्लीवरून प्रसारित होणार आहे. मुंबईसह राज्यातली सर्व केंद्र ही मुलाखत सहक्षेपित करतील. त्यामुळे रात्री ८ वाजून ५ मिनिटांनी प्रसारित होणारं मराठी राष्ट्रीय बातमीपत्र उद्या ८ वाजून ३० मिनिटांनी प्रसारित होईल.

<><><><><>

भारतीय नौदलाच्या जलक्षेत्र सर्वेक्षणाची क्षमता वृद्धिंगत करणारं इक्षक टेहेळणी जहाज आज औपचारिकरित्या नौदलाच्या सेवेत दाखल झालं. नौदल प्रमुख अँडमिरल दिनेश त्रिपाठी यांच्या उपस्थितीत समारंभपूर्वक दक्षिण आरमाराच्या ताफ्यात हे जहाज तैनात झालं. त्याचा बहुतांश भाग देशांतर्गत उत्पादन सामुग्रीतून तयार झाला आहे. जहाजं, बंदरं, जलमार्ग, किनारपट्टी आणि खोल समुद्रातल्या हालचालींवर लक्ष ठेवण्यासाठी या जहाजाची निर्मिती केली आहे.

<><><><><>

जीएसटी म्हणजेच वस्तू आणि सेवा करातल्या सुधारणांना करदात्यांकडून प्रथमपासूनच भरघोस प्रतिसाद मिळत असल्याचं केंद्रीय अर्थमंत्री निर्मला

सीतारामन यांनी म्हटलं आहे. भारतीय स्टेट बँकेतर्फे मुंबईत आयोजित १२व्या बँकिंग आणि अर्थविषयक परिषदेत आज त्या बोलत होत्या. आर्थिक समावेशनात बँकांनी महत्त्वाची भूमिका बजावली आहे असं त्या म्हणाल्या. उत्पादकता आधारित सवलत योजने मुळे गेल्या मार्च महिन्यात देशाची निर्यात ६१ अब्ज डॉलर्सपेक्षा जास्त झाली असून १२ लाख प्रत्यक्ष आणि अप्रत्यक्ष रोजगार निर्मिती झाली आहे, अशी माहिती त्यांनी दिली. "विखंडित जागतिक स्थितीत भारताची आत्मनिर्भरतेकडे ओढ" ही परिषदेची संकल्पना आहे.

<><><><><>

प्रधानमंत्री नरेंद्र मोदी येत्या शनिवारी वाराणसी इथं भेट देणार असून, या दौऱ्यात ते चार नवीन वंदे भारत गाड्यांना हिरवा झेंडा दाखवतील. नवीन वंदे भारत गाड्या बनारस-खजुराहो, लखनऊ-सहारनपूर, फिरोझपूर-दिल्ली आणि एर्नाकुलम-बंगळूरु, या मार्गावर धावतील. या गाड्यांमुळे प्रवासाचा वेळ कमी होईल, प्रादेशिक गतिशीलता वाढेल, पर्यटनाला चालना मिळेल आणि देशभरातल्या आर्थिक व्यवहारांना चालना मिळेल, असा अंदाज आहे.

<><><><><>

महाराष्ट्रातल्या काही अतिवृष्टीबाधित शेतकऱ्यांपर्यंत अद्यापही नुकसान भरपाईची मदत पोहोचली नसल्यानं संभ्रम निर्माण झाला आहे, मात्र ही मदत लवकरच शेतकऱ्यांच्या खात्यात जाईल, असं आश्वासन मुख्यमंत्री देवेंद्र फडनवीस यांनी दिलं. ते आज नागपुरात बातमीदारांशी बोलत होते. ते म्हणाले....

बाईट - मुख्यमंत्री देवेंद्र फडनवीस (२४ सेकंद)

पुण्यात कोरेगाव पार्क इथल्या कथित जमीन गैरव्यवहारप्रकरणी महसूल विभाग, आयजीआर, जमीन नोंदणी दस्तऐवजाची माहिती मागवली असून चौकशीचे आदेश दिल्याचं त्यांनी वार्ताहरांना सांगितलं. प्रथमदर्शनी जे मुद्दे समोर आहेत ते गंभीर आहेत, ही माहिती आणि प्राथमिक चौकशीच्या आधारे पुढचा निर्णय घेतला

जाईल, असं मुख्यमंत्री म्हणाले. पार्थ पवार यांच्या अमीडीया होल्डिंग्ज एलएलपी या कंपनीनं अठराशे कोटी रुपये किमतीची जमीन केवळ तीनशे कोटी रुपयात सरकारी जमीन कशी खरेदी केली असा प्रश्न विचारत, या व्यवहारात घोटाळा झाल्याचा आरोप काँग्रेस विधिमंडळ पक्ष नेते विजय वडेटीवार यांनी केला आहे.

या प्रकरणाची आपल्याकडे काहीही माहिती नाही, याच्याशी आपला संबंध नाही अशी प्रतिक्रिया उपमुख्यमंत्री अजित पवार यांनी वार्ताहरांशी बोलताना दिली. या प्रकरणाची पूर्ण माहिती घेऊन उद्या माध्यमांसमोर वस्तुस्थिती ठेवू असं त्यांनी सांगितलं.

<><><><><>

माजी मुख्यमंत्री उद्धव ठाकरे यांनी आज धाराशिव जिल्ह्यात शेतकऱ्यांशी संवाद साधला. मराठवाड्यात अतिवृष्टीमुळे मोठ्या प्रमाणात नुकसान झालं आहे, जमीन खरडून गेली आहे, रस्ते वाहून गेले आहेत. त्यामुळे शेतकऱ्यांना हेक्टरी ५० हजार रुपये मदत मिळायला हवी असं ठाकरे म्हणाले. शेतकऱ्यांची कर्जमाफी करू असं आश्वासन देऊन महायुती सत्तेवर आली, मात्र दिलेलं आश्वासन पाळलं नाही, अशी टीका ठाकरे यांनी यावेळी केली.

होल्ड बाईट ठाकरे (१६ सेकंद)

<><><><><>

टी-ट्वेंटी क्रिकेट मालिकेत आज ऑस्ट्रेलियात कॅररा इथं झालेल्या चौथ्या सामन्यात भारतानं ऑस्ट्रेलियावर ४८ धावांनी विजय मिळवला. ऑस्ट्रेलियानं नाणेफेक जिंकून भारताला प्रथम फलंदाजीसाठी आमंत्रित केलं. भारतानं निर्धारित २० षटकात ८ गडी गमावून १६७ धावा केल्या. शुभमन गिलनं सर्वाधिक ४६ धावा केल्या. अक्षर पटेलनं ११ चेंडूत नाबाद २१ धावा करत मोलाचं योगदान दिलं.

या धावसंख्येचा पाठलाग करताना ऑस्ट्रेलियाचा संघ १८ षटकं आणि २ चेंडूत ११९ धावात गारद झाला. भारतातर्फे वॉशिंग्टन सुंदरनं ३ तर अक्षर पटेल

आणि शिवम दुबेनं प्रत्येकी २ गडी बाद केले. अक्षर पटेल सामन्यातला सर्वोत्कृष्ट खेळाडू ठरला. पाच सामन्यांच्या या मालिकेत भारतानं २-१ अशी आघाडी घेतली आहे.

<><><><><>

बुद्धिबळामध्ये फिडे विश्वचषक स्पर्धेत, भारताच्या खेळाडूंनी दमदार कामगिरी केली आहे. ग्रॅण्डमास्टर डी. गुकेश, अर्जून एरिगेसी, दीप्तायन घोष, कार्तिक वेंकटरमण आणि पेंटला हरिकृष्णा यांनी स्पर्धेच्या तिसऱ्या फेरीत प्रवेश केला आहे. दीप्तायन घोषने जागतिक विजेता झ्यान नेपोमनियाला पराभूत करत आश्चर्याचा धक्का दिला. डी. गुकेशने कझाकस्तानच्या खेळाडूचा दीड विरुद्ध अर्धा गुण असा तर अर्जुनने बल्गेरियाच्या प्रतिस्पर्ध्याचा २ विरुद्ध शून्य असा पराभव केला.

तर आठ भारतीय खेळाडू आज दुसऱ्या फेरीत टायब्रेकमध्ये खेळतील. यात आर प्रज्ञानंद, विदित गुजराथी, निहाल सरिन, प्रणव व्ही, एस एल नारायणन, कार्तिकेयन मुरली, प्रणेश एम आणि रौनक साधवाणी यांचा समावेश आहे.

<><><><><>

आयसीसी महिला क्रिकेट विश्वचषक - २०२५ च्या विजेत्या भारतीय महिला संघानं इतिहास रचला असून या सर्व महिला तरुण पिढीसाठी आदर्श आहेत, अशा शब्दात राष्ट्रपती द्रौपदी मुर्मू यांनी संघातल्या महिला खेळाडूंचं कौतुक केलं आहे. विजेत्या महिला संघानं राष्ट्रपती भवनात राष्ट्रपतींची भेट घेतली, त्यानंतर मुर्मू यांनी समाज माध्यमांवर या संघाची प्रशंसा केली.

विश्वचषक विजेत्या संघातल्या खेळाडूंनी प्रधानमंत्री नरेंद्र मोदी यांचीही त्यांच्या निवासस्थानी भेट घेतली. या खेळाडूंनी 'फिट इंडियाचा' संदेश सर्वत्र पोहोचवावा, तसंच तंदुरुस्त राहण्यासाठी तरुणांना प्रोत्साहित करावं, असं आवाहन प्रधानमंत्र्यांनी केलं.

<><><><><>

आकाशवाणी मुंबई
राष्ट्रीय बातमीपत्र - रात्री ८.०५ वाजता
६ नोव्हेंबर २०२५ - गुरुवार

भारत आणि न्यूझीलंड रस्परंबरोबरचे संबंध वरच्या स्तरावर नेण्याचा प्रयत्न करत असल्याचं केंद्रीय वाणिज्य आणि उद्योग मंत्री पियुष गोयल यांनी म्हटलं आहे. भारत आणि न्यूझीलंड मध्ये सध्या परदेश व्यापार करारावर वाटाघाटी सुरु आहेत. गोयल यांनी आज न्यूझीलंडचे वाणिज्यमंत्री टॉड मॅकक्ले आणि मध्यस्थांबरोबर न्यूझीलंडमध्ये रोटोरुआ इथं त्याचा आढावा घेतला. त्यानंतर ते बोलत होते.

गोयल यांनी आज मॅकक्ले यांच्या बरोबर भारत-न्यूझीलंड सीईओंच्या गोलमेज परिषदेलाही संबोधित केलं.

<><><><><>

केंद्रीय कृषी आणि शेतकरी कल्याण मंत्री शिवराज सिंह चौहान उद्या संभाजीनगर जिल्हा आणि परिसरातल्या ग्रामीण भागाचा दौरा करणार आहे. कृषीमंत्र्यांचा हा एकदिवसीय दौरा असून ते यावेळी स्थानिक शेतकरी आणि ग्रामस्थांशी संवाद साधतील, पूरग्रस्त भागाचा तसंच कृषी आणि ग्रामीण विकास योजनांच्या अंलबजावणीचा आढावा घेतील, असं कृषी आणि शेतकरी कल्याण मंत्रालयानं सांगितलं आहे.

//<><><><><> //